

Kwittanza 2009: L-Impriza Kongunta "CLEAN SKY"

1. Deċiżjoni tal-Parlament Ewropew tal-10 ta' Mejju 2011 dwar il-kwittanza għall-implimentazzjoni tal-baġit tal-Impriza Kongunta "Clean Sky" għas-sena finanzjarja 2009 (C7-0249/2010 – 2010/2189(DEC))

Il-Parlament Ewropew,

- wara li kkunsidra l-kontijiet annwali definittivi tal-Impriza Kongunta "Clean Sky" għas-sena finanzjarja 2009,
 - wara li kkunsidra r-rapport tal-Qorti tal-Awdituri dwar il-kontijiet annwali tal-Impriza Kongunta "Clean Sky" għas-sena finanzjarja li ntemmet fil-31 ta' Diċembru 2009, flimkien mat-tweġibiet tal-Impriza Kongunta¹,
 - wara li kkunsidra r-rakkomandazzjoni tal-Kunsill tal-15 ta' Frar 2011 (05894/2011 – C7-0051/2011),
 - wara li kkunsidra l-Artikolu 276 tat-Trattat KE, u l-Artikolu 319 tat-Trattat dwar il-Funzjonament tal-Unjoni Ewropea,
 - wara li kkunsidra r-Regolament tal-Kunsill (KE, Euratom) Nru 1605/2002 tal-25 ta' Ġunju 2002 dwar ir-Regolament Finanzjarju applikabbli għall-baġit ġenerali tal-Komunitajiet Ewropej², u b'mod partikolari l-Artikolu 185 tiegħu,
 - wara li kkunsidra r-Regolament tal-Kunsill (KE) Nru 71/2008 tal-20 ta' Diċembru 2007 li jistabbilixxi l-Impriza Kongunta "Clean Sky"³, u b'mod partikolari l-Artikolu 11(4) tiegħu,
 - wara li kkunsidra r-Regolament tal-Kummissjoni (KE, Euratom) Nru 2343/2002⁴ tad-19 ta' Novembru 2002 dwar ir-Regolament Finanzjarju strutturali għall-entitajiet imsemmijin fl-Artikolu 185 tar-Regolament tal-Kunsill (KE, Euratom) Nru 1605/2002, u b'mod partikolari l-Artikolu 94 tiegħu,
 - wara li kkunsidra l-Artikolu 77 u l-Anness VI tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Kontroll tal-Baġit (A7-0128/2011),
1. Jagħti l-kwittanza lid-Direttur Eżekuttiv tal-Impriza Kongunta "Clean Sky" għall-implimentazzjoni tal-baġit tal-Impriza Kongunta għas-sena finanzjarja 2009;
 2. Jippreżenta l-kummenti tiegħu fir-risoluzzjoni t'hawn taht;
 3. Jagħti istruzzjonijiet lill-President tiegħu biex jgħaddi din id-Deciżjoni, kif ukoll ir-

¹ ĠU C 342, 16.12.2010, p. 7.

² ĠU L 248, 16.9.2002, p. 1.

³ ĠU L 30, 4.2.2008, p. 1.

⁴ ĠU L 357, 31.12.2002, p. 72.

rizoluzzjoni li hi parti integrali minnha, lid-Direttur Eżekuttiv tal-Impriza Kongunta "Clean Sky", lill-Kunsill, lill-Kummissjoni u lill-Qorti tal-Awdituri, u biex jiżgura li tigi ppubblikata f'*Il-Ġurnal Uffiċjali tal-Unjoni Ewropea* (serje L).

2. Deciżjoni tal-Parlament Ewropew tal-10 ta' Mejju 2011 dwar l-gheluq tal-kontijiet tal-Impriza Kongunta "Clean Sky" għas-sena finanzjarja 2009 (C7-0249/2010 – 2010/2189(DEC))

Il-Parlament Ewropew,

- wara li kkunsidra l-kontijiet annwali definittivi tal-Impriza Kongunta "Clean Sky" għas-sena finanzjarja 2009,
 - wara li kkunsidra r-rapport tal-Qorti tal-Awdituri dwar il-kontijiet annwali tal-Impriza Kongunta "Clean Sky" għas-sena finanzjarja li ntemmet fil-31 ta' Diċembru 2009, flimkien mat-tweġibiet tal-Impriza Kongunta¹,
 - wara li kkunsidra r-rakkomandazzjoni tal-Kunsill tal-15 ta' Frar 2011 (05894/2011 – C7-0051/2011),
 - wara li kkunsidra l-Artikolu 276 tat-Trattat KE, u l-Artikolu 319 tat-Trattat dwar il-Funzjonament tal-Unjoni Ewropea,
 - wara li kkunsidra r-Regolament tal-Kunsill (KE, Euratom) Nru 1605/2002 tal-25 ta' Ġunju 2002 dwar ir-Regolament Finanzjarju applikabbli għall-baġit generali tal-Komunitajiet Ewropej², u b'mod partikolari l-Artikolu 185 tiegħu,
 - wara li kkunsidra r-Regolament tal-Kunsill (KE) Nru 71/2008 tal-20 ta' Diċembru 2007 li jistabbilixxi l-Impriza Kongunta "Clean Sky"³, u b'mod partikolari l-Artikolu 11(4) tiegħu,
 - wara li kkunsidra r-Regolament tal-Kummissjoni (KE, Euratom) Nru 2343/2002⁴ tad-19 ta' Novembru 2002 dwar ir-Regolament Finanzjarju strutturali għall-entitajiet imsemmijin fl-Artikolu 185 tar-Regolament tal-Kunsill (KE, Euratom) Nru 1605/2002, u b'mod partikolari l-Artikolu 94 tiegħu,
 - wara li kkunsidra l-Artikolu 77 u l-Anness VI tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Kontroll tal-Baġit (A7-0128/2011),
1. Japprova l-gheluq tal-kontijiet tal-Impriza Kongunta "Clean Sky" għas-sena finanzjarja 2009;
 2. Jagħti istruzzjonijiet lill-President tiegħu biex jgħaddi din id-deciżjoni lid-Direttur Eżekuttiv tal-Impriza Kongunta "Clean Sky", lill-Kunsill, lill-Kummissjoni u lill-Qorti tal-Awdituri, u biex jiżgura li tiġi ppubblikata f'*Il-Ġurnal Uffiċjali tal-Unjoni Ewropea* (serje L).

¹ ĠU C 342, 16.12.2010, p. 7.

² ĠU L 248, 16.9.2002, p. 1

³ ĠU L 30, 4.2.2008, p. 1.

⁴ ĠU L 357, 31.12.2002, p. 72.

3. Rizoluzzjoni tal-Parlament Ewropew tal-10 ta' Mejju 2011 li tinkludi l-osservazzjonijiet li jagħmlu parti integrali mid-deċiżjoni dwar il-kwittanza għall-implimentazzjoni tal-baġit tal-Impriza Kongunta "Clean Sky" għas-sena finanzjarja 2009 (C7-0249/2010 – 2010/2189(DEC))

Il-Parlament Ewropew,

- wara li kkunsidra l-kontijiet annwali definittivi tal-Impriza Kongunta "Clean Sky" għas-sena finanzjarja 2009,
 - wara li kkunsidra r-rapport tal-Qorti tal-Awdituri dwar il-kontijiet annwali tal-Impriza Kongunta "Clean Sky" għas-sena finanzjarja li spiċċat fil-31 ta' Diċembru 2009, flimkien mat-twegibiet tal-Impriza Kongunta¹,
 - wara li kkunsidra r-rakkomandazzjoni tal-Kunsill tal-15 ta' Frar 2011 (05894/2011 – C7-0051/2011),
 - wara li kkunsidra l-Artikolu 276 tat-Trattat KE, u l-Artikolu 319 tat-Trattat dwar il-Funzjonament tal-Unjoni Ewropea,
 - wara li kkunsidra r-Regolament tal-Kunsill (KE, Euratom) Nru 1605/2002 tal-25 ta' Ġunju 2002 dwar ir-Regolament Finanzjarju applikabbli għall-baġit ġenerali tal-Komunitajiet Ewropej², u b'mod partikolari l-Artikolu 185 tiegħu,
 - wara li kkunsidra r-Regolament tal-Kunsill (KE) Nru 71/2008 tal-20 ta' Diċembru 2007 li jstabilixxi l-Impriza Kongunta "Clean Sky"³, u b'mod partikolari l-Artikolu 11(4) tiegħu,
 - wara li kkunsidra r-Regoli Finanzjarji tal-Impriza Kongunta "Clean Sky", adottati bid-deċiżjoni tal-Bord Governattiv tagħha fis-7 ta' Novembru 2008,
 - wara li kkunsidra r-Regolament tal-Kummissjoni (KE, Euratom) Nru 2343/2002⁴ tad-19 ta' Novembru 2002 dwar ir-Regolament Finanzjarju strutturali għall-entitajiet imsemmijin fl-Artikolu 185 tar-Regolament tal-Kunsill (KE, Euratom) Nru 1605/2002, u b'mod partikolari l-Artikolu 94 tiegħu,
 - wara li kkunsidra l-Artikolu 77 u l-Anness VI tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Kontroll tal-Baġit (A7-0128/2011),
- A. billi l-Qorti tal-Awdituri ddikjarat li kisbet assigurazzjonijiet raġonevoli li l-kontijiet annwali għas-sena finanzjarja 2009 huma affidabbli u li l-operazzjonijiet sottostanti huma legali u regolari,
- B. billi l-Impriza Kongunta "Clean Sky" giet stabbilita f'Diċembru 2007 biex taċċellera l-iżvilupp, il-validazzjoni u d-demonstrazzjoni ta' teknoloġiji nodfa tat-trasport bl-ajru fl-UE sabiex jibdew jintuza kemm jista' jkun malajr,

¹ ĠU C 342, 16.12.2010, p. 7.

² ĠU L 248, 16.9.2002, p. 1.

³ ĠU L 30, 4.2.2008, p. 1.

⁴ ĠU L 357, 31.12.2002, p. 72.

- C. billi l-Impriza Kongunta tinsab fil-fazi tagħha ta' tnedija u kienet għadha ma stabbilixxietx bis-sħiħ il-kontrolli interni tagħha u s-sistemi tagħha ta' informazzjoni finanzjarja sa tmiem l-2009;

Implimentazzjoni tal-baġit

1. Jinnota li l-baġit finali tal-Impriza Kongunta għall-2009 kien jinkludi EUR 91 000 000 f'approprjazzjonijiet għall-impenji u EUR 60 000 000 f'approprjazzjonijiet għall-hlasijiet; jagħraf ukoll li r-rati ta' użu għall-appropriazzjonijiet għall-impenji u għall-hlasijiet kienu ta' 98 % u ta'inqas minn 1 % rispettivament;
2. Jirrikonoxxi li l-Impriza Kongunta għadha fil-perjodu tal-bidu; huwa mħasseb, madankollu, minħabba li l-attivitajiet ta' riċerka prefinanzjati mill-Kummissjoni fl-2008 f'isem l-Impriza Kongunta ma ġewx implimentati b'mod sħiħ matul l-2009 u li, b'riżultat tad-dewmien fil-proġetti, intużaw biss EUR 8 700 000 jew 65 % mill-prefinanzjament ta' EUR 13 600 000;
3. Huwa partikolarment imħasseb minħabba li l-adozzjoni, l-istruttura u l-prezentazzjoni tal-baġit approvat tal-Impriza Kongunta għall-2009 ma kinux konformi mar-Regolament (KE) Nru 71/2008 li jstabbilixxi l-Impriza Kongunta "Clean Sky", jew mar-Regoli Finanzjarji tal-Impriza Kongunta; ihegġeg, għalhekk, lill-Impriza Kongunta biex tirmedja malajr dan in-nuqqas serju;

Kontribuzzjonijiet tal-membri

4. Jistieden lill-Impriza Kongunta tarmonizza l-prezentazzjoni tal-kontribuzzjonijiet tal-membri fil-kontijiet skont il-gwida tal-Kummissjoni;
5. Jistieden lill-Impriza Kongunta tkompli tiżviluppa dispożizzjonijiet dwar is-sħubiha u l-kofinanzjament u, b'mod partikolari, dwar:
 - l-arrangament għall-adeżjoni ta' membri ġodda,
 - il-kontribuzzjonijiet in natura mill-membri,
 - it-termini u l-kundizzjonijiet li skonthom l-Impriza Kongunta tista' tivverifika l-kontribuzzjonijiet tal-membri,
 - il-kondizzjonijiet li skonthom il-Bord Governattiv jista' japprova l-kofinanzjament;

Sistemi ta' kontroll intern

6. Ihegġeg lill-Impriza Kongunta tlesti l-implimentazzjoni tas-sistemi tagħha ta' kontroll intern u ta' informazzjoni finanzjarja;
7. Jitlob lill-Impriza Kongunta, barra minn hekk, tinkludi fir-Regoli Finanzjarji tagħha referenza speċifika għas-setgħat tas-Servizz tal-Verifika Interna (IAS) bħala l-awditur intern tagħha, abbażi tad-dispożizzjoni stabbilita fir-Regolament Finanzjarju ta' Qafas għall-entitajiet tal-Komunità;
8. Iqis, b'mod partikolari, li r-rwol tal-IAS bħala awditur intern għandu jkun li jagħti parir lill-Impriza Kongunta dwar kif għandha tittratta r-riskji, billi jagħti opinjonijiet

indipendenti dwar il-kwalità tas-sistemi ta' amministrazzjoni u ta' kontroll u billi toħroġ rakkomandazzjonijiet għat-titjib tal-kundizzjonijiet tal-implimentazzjoni tal-operazzjonijiet u għall-promozzjoni ta' amministrazzjoni finanzjarja soda; iqis li huwa essenzjali li l-Impriza Kongunta tippreżenta rapport lill-awtorità tal-kwittanza, li jkun imhejji mid-direttur tagħha u li jiġbor fil-qosor l-għadd u t-tip ta' verifiki interni li jkunu saru mill-awditur intern, ir-rakkomandazzjonijiet li jkunu saru u l-azzjonijiet li jkunu ttieħdu rigward dawn ir-rakkomandazzjonijiet;

9. Huwa tal-fehma li, minhabba d-daqs tal-baġit tagħha u l-kumplessità tal-kompiti fdati lilha, l-Impriza Kongunta għandha tistabbilixxi kumitat ta' verifika, li jkun jirrapporta direttament lill-Bord Governattiv;

Nuqqas ta' ftehim ospitanti

10. Ihegġeg lill-Impriza Kongunta tikkonkludi malajr ftehim ospitanti mal-Belġju dwar l-uffiċċji, il-privileġġi, l-immunitajiet u appoġġ ieħor li għandhom jiġu pprovduti mill-Belġju lill-Impriza Kongunta kif previst skont ir-Regolament (KE) Nru 71/2008.